



## Qorti tal-Appell Kriminali

Onor. Imhalledf Consuelo Scerri Herrera, LL.D., Dip Matr., (Can)

**Appell Numru: 148 / 2019**

Il-Pulizija

vs

**Joseph Bonnici**

Illum, 14 ta' Novembru 2019

Il-Qorti,

Rat l-akkuzi dedotti kontra l-appellant Joseph Bonnici detentur tal-karta tal-Identita' Maltija bin-numru: 204889 M, akkuzat quddiem il-Qorti tal-Magistrati (Malta) talli:

Fl-10 t' Ottubru, 2016, f' diversi hinjiet u fil-granet ta' qabel bla hsieb li jisraq jew li jaghmel hsara kontra l-ligi, izda biss biex jezercita jedd li jippretendi li ghandu, gieghel bl-awtorita' tieghu nnifsu lill-Michael Falzon ihallas dejn, jew jesegwixxi obbligazzjoni tkun li tkun, jew fixkel lill-istess Michael Falzon fil-pussess ta' hwejgu, jew hatt bini, jew b' xi mod iehor kontra l-ligi indahal fi hwejgu billi biddel is-serratura tal-bieb tal-bejt.

Il-Qorti giet mitluba sabiex f' kaz ta' htija ai termini tal-Artikolu 377 (3) tal-Kap 9 tordna t-tnehhija ta' kull dizordni jew inkonvenjent li bih ikun sar ir-reat, jew li tordna lill-akkuzat sabiex jikkonforma ruhu mal-ligi fi zmien moghti lilu taht dik il-penali li joghgobha timpani l-Qorti fin-nuqqas.

Rat is-sentenza tal-Qorti tal-Magistrati (Malta) tas-7 ta' Meju, 2019 fejn il-Qorti wara li rat l-Artikolu 85 tal-Kodici Kriminali iddikjarat lill-imputat hati tal-imputazzjoni dedotta fil-konfront tieghu u ikkundannatu għall-hlas ta' multa ta' mitejn ewro u, ai termini tal-artikolu 377 tal-Kodici Kriminali, ordnatlu sabiex fi zmien sebat ijiem jaghti kopja tac-cavetta tal-bieb tal-blokk John Rose Apartments, Triq l-Istamnar, San Pawl il-Bahar lill-Michael Falzon taht penali ta' ghaxar ewro kuljum ghal kull gurnata ta' ritard.

Rat ir-rikors tal-appellanti Joseph Bonnici minnu pprezentat fit-23 ta' Meju, 2019 fejn talab lil din il-Qorti jogħgobha sabiex (i) tannulla s-sentenza tal-Qorti tal-Magistrati (Malta) bhala Qorti ta' Ġudikatura Kriminali fl-ismijiet 'Il-Pulizija vs Joseph Bonnici' tas-7 ta' Meju, 2019 u tipproċedi skont il-liġi billi tirrimetti l-atti lill-Ewwel Qorti; (ii) b'mod alternattiv, u biss subordinarjament tħassar is-sentenza appellata u konsegwentement tillibera lill-appellanti minn kull imputazzjoni, htija w piena, u (iii) in subsidium fl-eventwalita' li din il-Qorti ma taqbilx mal-appellanti u thoss li l-imsemmija sentenza m'għandhiex tkun revokata, allura tirriforma s-sentenza appellata billi tikkonferma fil-parti fejn sabet il-htija u tirrevoka dik il-parti tas-sentenza konċernanti l-piena erogata fil-konfront tal-appellant Joseph Bonnici, u minflok tgħaddi sabiex tinfliggi piena li hija tax-xorta u kwantita' li trid il-liġi u piena li hi aktar ekwa considerando ċ-ċirkostanzi kollha tal-każ odjern, u dan taht kull provvediment li din l-Onorabbli Qorti jidhrilha xieraq u opportun.

Rat l-aggravji tal-appellanti Joseph Bonnici u cioe':-

**L-ewwel aggravju: Il-proċeduri huma difettużi u nulli stante li l-appellanti ma ngħatax smiegh xieraq u ma gewx rispettati regoli proċedurali mill-izjed bażiċi;**

1. Illi fis-seduta tas-26 ta' Frar 2019, il-prosekuzzjoni ddikjarat lli m'għandhiex iżjed provi x'tipproduċi fil-kawża quddiem l-Ewwel Qorti;

2. Illi sa dan l-istadju l-provi prodotti mill-prosekuzzjoni kienu (i) affidavit ta' WPC 340 u rapport tal-incident, (ii) Reuben Bonnici in rappreżentanza ta' ARMS Limited, (iii) Albert Busuttil in rappreżentanza tal-Enemalta, u (iv) Stefan Attard in rappreżentanza wkoll tal-Enemalta;
3. Illi l-prosekuzzjoni ngħatat l-opportunita' li jitressqu dawn il-provi f'numru ta' seduti, u cioe fis-seduta tat-30 ta' Jannar 2018, fis-seduta tal-21 ta' Marzu 2018, fis-seduta tad-29 ta' Mejju 2018, fis-seduta tal-25 ta' Settembru 2018, fis-seduta tal-20 ta' Novembru 2018, fis-seduta tat-22 ta' Jannar 2019, u fis-seduta tas-26 ta' Frar 2019;
4. Illi fis-seduta tas-26 ta' Frar 2019, u cioe fis-seba' seduta mhollija għal dan il-għan,<sup>1</sup> il-prosekuzzjoni ddikjarat li m'għandhiex iktar provi x'tipproduci, u l-kawża thalliet għas-7 ta' Mejju 2019 għall-provi difiża u trattazzjoni;
5. Illi sa dan l-istadju ix-xhieda kollha prodotti mill-prosekuzzjoni, għal xi raġuni jew ohra, ma kienu bl-ebda mod relatati mal-akkuża mahruġa fil-konfront tal-appellant, u cioe mal-akkuża li l-appellant biddel is-serratura tal-bieb tal-bejt;
6. Illi fis-7 ta' Mejju 2019, b'sorpriza kbira għall-appellant, il-konsulent legali tal-kwerelanti Michael Falzon talab li jithalla jixhed l-istess kwerelanti. L-Ewwel Qorti laqgħet it-talba minkejja li l-appellanti oggezzjoni għat-taba peress illi, kif ġie debitament verbalizzat, fis-seduta tas-26 ta' Frar 2019 il-prosekuzzjoni kienet iddikjarat li m'għandhiex iżjed provi x'tipproduci;
7. Illi kif jidher fil-verbal tas-7 ta' Mejju 2019, *"Il-Qorti tilqa' t-talba li jixhed Michael Falzon stante li huwa ċar li peress li din il-kawża u l-kawża fejn l-istess kwerelant huwa imputat kienu qegħdin jimxu flimkien pero' mhux neċessarjament għandhom l-istess*

---

<sup>1</sup> F'dan in-numu mhux qed jiġu kkunsidrati l-ewwel hames (5) seduti stante li l-prosekuzzjoni kienet għadha ma bdiex ittella' l-provi tagħha.

*provi*”;

8. Illi bir-rispett kollu dovut din ir-raġuni ma għandha ebda bażi legali. L-oġġezzjoni tad-difiża kienet purament ibbażata fuq il-fatt li l-kwerelant ma kellux jithalla jixhed għaladarba kienu ngħalqu l-provi tal-prosekuzzjoni. Il-kawża l-oħra fejn il-kwerelant kien imputat, u liema kawża kienet qiegħda timxi flimkien mal-kawża odjerna, ma kellha ebda rilevanza għall-oġġezzjoni tal-appellanti, u ma kellu jkollha ebda import fuq id-deċiżjoni tal-Ewwel Qorti;
9. Illi l-prosekuzzjoni kienet fid-dmir li ggħib l-aħjar prova u li dan tagħmlu fil-hin opportun u ċertament mhux wara li tkun diġa’ għalqet il-provi tagħha, speċjalment meta din il-prova kienet sa mill-bidu nett disponibbli għaliha;
10. Illi r-regoli proċedurali jridu jiġu segwiti b’iżjed rigorożita’ fil-kamp kriminali stante li dawn jeżistu sabiex jiproteġu l-interess tal-partijiet u d-drittijiet tal-imputat, inkluż id-dritt tiegħu għal smiegħ xieraq;
11. Illi fil-każ de quo ix-xhieda tal-kwerelanti Michael Falzon kienet filfatti l-ewwel testimonjanza relatata mal-akkuża de quo u b’hekk iktar u iktar għet ippreġudikata d-difiża tal-appellanti;
12. Illi mhux talli thalla jixhed il-kwerelanti wara li l-prosekuzzjoni kienet għalqet il-provi tagħha, talli kif jidher fil-verbal tas-7 ta’ Mejju 2019, l-appellanti, wara li xehed hu personalment, talab differiment sabiex jitharrku x-xhieda msemmija mill-kwerelanti Michael Falzon. Il-prosekuzzjoni u l-parte civile irrimettew ruħhom, iżda l-Ewwel Qorti ċaħdet it-talba tal-esponenti peress li *“dawn ix-xhieda kienu magħrufin mill-imputat ferm qabel is-seduta tal-lum u għaldaqstant tiċhad it-talba”!*
13. Illi huwa prinċipju bażiku u importantissimu fil-kamp kriminali li l-prosekuzzjoni trid tipprova l-każ tagħha lil hin minn kull dubju dettat mir-

raġuni, u li huwa l-oneru tal-prosekuzzjoni li ġgħib tali prova. L-imputat ma għandu ebda obbligu li jgħib prova sabiex jiskolpa ruħu mill-akkuża dedotta kontrib sakemm dik l-akkuża ma tkunx għet debitament ippruvata;

14. Illi fil-kawża odjerna is-sidien l-oħra tal-blokka John Rose Apartments issemew l-ewwel darba mill-kwerelanti waqt ix-xhieda tiegħu tas-7 ta' Mejju 2019, u għalhekk, qabel din id-data, l-appellanti ma kellu ebda interess li jharrikom bhala xhieda tiegħu!
15. Illi għalhekk huwa ċar li l-kawża quddiem l-Ewwel Qorti, u speċifikament is-seduta tas-7 ta' Mejju 2019, kienet inflitta minn nuqqasijiet procedurali serjissimi li kisru d-drittijiet fundamentali tal-appellanti u ċaħħduh milli jkollu smiegħ xieraq. Mhux talli l-prosekuzzjoni nġhatat seba' (7) seduti biex tressaq ix-xhieda tagħha filwaqt li l-appellant inġhata seduta wahda (1), talli l-prosekuzzjoni thalliet iġgħib iżjed xhieda wara li kienet iddikjarat il-provi tagħha magħluqa, u aġhar minn hekk l-Ewwel Qorti ċaħdet it-talba tad-difiża appellanti li jharrek ix-xhieda li ġew imsemmija f'dan l-istadju!

**It-tieni aggravju: Illi l-akkuża ma għetx ippruvata oltre kull dubju dettat mir-raġuni**

1. Illi irrispettivament (għalkemm mingħajr preġudizzju għal) mill-ewwel aggravju, l-appellanti jissottometti li in ogni każ l-akkuża kontrib ma għetx ippruvata sal-grad rikjest fil-kamp kriminali;
2. Illi ssir referenza għas-sentenza mogħtija fid-9 ta' Mejju 2012 fl-ismijiet 'Il-Pulizija v. Maris Dimech et', fejn il-Qorti tal-Appell Kriminali spjegat l-elementi tar-reat li bih ġie akkużat l-appellant:

Biex jikkonfigura ruħu r-reat ta' ragion fattasi, iridu jikkonkorru dawn l-elementi:

“(1) att estern li jispolja lil xi hadd iehor minn haga li jkun qiegħed igawdi, liema att ikun ezegwit kontra l-opposizzjoni, espressa jew presunta, ta' dan il-hadd iehor;

(2) il-kredenza li l-att qieghed isir b'ezercizzju ta' dritt;

(3) il-koxjenza fl-agent li hu qieghed jaghmel 'di private braccio' dak li jmissu jsir per mezz ta' l-awtorita` pubblika (jew, fi kliem il-Crivellari, Il Codice Penale per il Regno d'Italia Interpretato ecc., Torino, 1895, Vol. VI, pagna 749, 'la persuasione di fare da se` cio` che dovrebbe farsi reclamando l'opera del Magistrato');

3. Illi dawn l-element ma gew b'ebda mod ippruvati fil-każ de quo. Kif gja inghad l-uniku xhieda ta' rilevanza għall-akkuża de quo kienet dik tal-kwerelant Michael Falzon, li madanakollu xorta waħda ma ppruvatx l-akkuża sal-grad rikjest fil-kamp kriminali;

4. Illi bhala eżempju, fix-xhieda tiegħu tas-7 ta' Mejju 2019 il-kwerelant qal biss illi huwa m'għandux aċċess għal fuq il-bejt, u allega wkoll li s-sidien ta' appartamenti oħra fl-istess blokka wkoll m'għandhomx aċċess għal fuq il-bejt;

5. Illi madanakollu, meta mistoqsi in kontro ezami, il-kwerelanti kkonferma li hu qieghed biss jassumi li l-appellanti kien bidel is-serratura, iżda li ma għandu assolutament ebda prova dwar dan:

*Difiża: Sewwa. Inti lis-sur Bonnici rajtu jibdel xi serratura? Ma rajt xejn minn dan hux hekk? Ma rajtux jibdel xi serratura hux hekk?*

*Xhud: Ma rajtux jibdilha.*

*Difiża: Rah xi haddiehor minn dawn in-nies li semmejt?*

*Xhud: Le imma hu reponsabbli tal-bieb tal-bejt. Jekk ma bidilhiex hu mela ma bidilha hadd.*

6. Illi anki fuq mistoqsija tal-Qorti, l-appellanti kkonferma li hu qieghed biss jassumi li l-appellanti biddel is-serratura:

*Qorti: Ġieli rajtu lil fuq il-bejt jew jiftaħ dan il-bieb?*

*Xhud: Le qatt ma rajtu.*

7. Illi ċertament li din it-testimonjanza waħedha ma tistax titqies bħala l-aħjar prova, u inoltre ċertament li ma jistax jingħax li mill-provi prodotti mill-prosekuzzjoni ġie pruvat ir-reat ta' ragon fattasi lil hin minn kull dubju dettat mir-raġuni. Fir-realta' lanqas ġie ppruvat element wiehed ta' dan ir-reat, iżda saru biss hafna allegazzjonijiet li ma ġew ikkoraborati bl-ebda mod. Is-sidien l-oħra li, dejjem skont il-kwerelant, l-aċċess tagħhom ukoll ġie mfixkel mill-appellant ma ngabux sabiex jixhdu f'dawn il-proċeduri, u dan stante li l-kwerelant jaf ben tajjeb li l-appellant dejjem tahom aċċess hekk kif inhu obligat li jagħmel skont il-kuntratt t'akkwist tiegħu;
8. Illi għalhekk l-ewwel Onorabbli Qorti ma setgħitx ragjonevolment issib htija tal-imputat fl-imputazzjoni miġjuba kontra tiegħu.

### **It-tielet aggravju: Illi l-piena kienet sproporzjonali fiċ-ċirkostanzi**

1. Illi mingħajr preġudizzju għall-aggravji suesposti, qiegħed umilment jiġi sottomess li l-piena inflitta mill-Ewwel Qorti, u cioe il-multa ta' mitejn Ewro (€200) u l-penali ta' għaxar Ewro (€10) għal kull ġurnata ta' ritard biex l-appellanti jgħaddi kopja taċ-ċwieviet lill-kwerelanti, kienet wisq harxa fiċ-ċirkostanzi;
2. Illi l-appellanti għandu fedina penali netta, u inoltre dejjem mexa mal-obbligi kuntrattwali tiegħu, inkluż li jagħti l-aċċess għall-bejt tiegħu lis-sidien l-oħra meta jkollhom bżonn, kif huwa obligat li jagħmel bħala s-sid tal-arja tal-blokka de quo;
3. Illi għaldaqstant l-appellant kellu jiġi trattat b'mod iżjed idoneu meta wiehed jikkonsidra ċ-ċirkostanzi kollha tal-każ.

Ikkunsidrat;

Illi l-appellant permezz tal-ewwel aggravju jissottometti li l-proceduri huma difettu u nulli stante li l-appellant ma nghatax smiegh xieraq u ma gewx rispettati r-regoli procedurali mill-izjed bazici. L-appellant jibbaza dan l-aggravju fuq li filwaqt li l-prosekuzzjoni nghatat opportunita' ta' numru ta' seduti biex iressqu l-provi tagħhom, wara li l-prosekuzzjoni kienet iddikjarat il-provi bhala magħmulha, f'seduta li kienet immirata għal provi difiza u trattazzjoni u cioe' dik tas-sebgha (7) ta' Mejju tas-sena elfejn u dsatax (2019), il-kwerelant kien talab biex jixhed. Il-Qorti kienet laqgħet it-talba minkejja oppozizzjoni da parti tal-appellant. In oltre', f'dik is-seduta kienet id-difiza u talbet lil Qorti sabiex fis-seduta li jmiss jitilgu jixhdu xhieda ohra u l-Qorti kienet caħdet din it-talba. Għalhekk l-appellant jissottometti li s-seduta tas-sebgha (7) ta' Mejju tas-sena elfejn u dsatax (2019) kienet inflitta minn nuqqasijiet procedurali serjissimi li kseru d-drittijiet fundamentali tal-appellanti u caħhduh milli jkollu smiegh xieraq.

Mill-atti jirrizulta li fis-sitta u ghoxrin (26) ta' Frar tas-sena elfejn u dsatax (2019) l-prosekuzzjoni kienet iddikjarat li ma għandhiex iktar provi x'tipproduci. Id-difiza kienet f'dik is-seduta talbet different u l-Qorti laqgħet it-talba u iddifirixxiet il-kawza għal provi difiza u trattazzjoni. Fis-seduta tas-sebgha (7) ta' Mejju tas-sena elfejn u dsatax (2019) minkejja li din is-seduta kienet skedata għal provi difiza u trattazzjoni, skont ma jirrizulta mill-verbal, Dr John Vassallo talab li jixhed il-kwerelant Michael Falzon. Id-difiza oggezzjonat stane li l-prosekuzzjoni kienet iddikjarat li ma għandhiex iktar provi x'tipproduci, izda l-Qorti laqgħet it-talba li jixhed Michael Falzon *'stante li huwa car li peress li din il-kawza u l-kawza fejn l-istess kwerelant huwa imputat kienu qegħdin jimxu flimkien pero' mhux necessarjament għandhom l-istess provi.'*

Il-fatt li din il-kawza kienet qieghda timxi flimkien ma kawza ohra jirrizulta minn diversi verbali. Fosthom il-verbal tas-seduta tat-tmintax (18) ta' Mejju tas-sena elfejn u sbatax (2017) quddiem l-Ewwel Qorti fejn Dr John Gauci talab li din il-kawza tinstema' ma kawza ohra li hemm bejn l-istess partijiet. Il-Qorti kienet laqgħet dik it-talba. Fl-erbatax (14) ta' Novembru tas-sena elfejn u sbatax (2017) il-partijiet kienu talbu



differiment stante li din il-kawza hija konnessa '*mal-kawza numru 17*' fuq il-lista tala-lum fl-ismijiet '*Pulizija vs Michael Falzon.*' Il-Qorti laqgħet it-talba u ddiferiet il-kawza. Fit-tletin (30) ta' Jannar tas-sena elfejn u tmintax (2018) rega gie vverbalizzat li l-kawza miexja ma' kawza ohra u giet differita. Għalhekk għalkemm din il-Qorit ma tafx x'kien il-mertu tal-kawza l-ohra, huwa evidentissimu li din il-kawza kienet qieghda tinstema flimkien ma' kawza ohra u għalhekk ma ssib xejn x'ticcensura mill-fatt li għalkemm il-provi tal-prosekuzzjoni kienu dikjarati bhala magħluqa, il-Qorti laqgħet it-talba sabiex jixhed il-kwerelant.

F'dan ir-rigward, din il-Qorti tagħmel referenza għall-artikolu 374(i) tal-Kapitolu 9 tal-Ligijiet ta' Malta jipprovdi li:

*'meta jidhru ż-żewġ partijiet, it-tmexxija tal-kawza għandha ssir fil-qosor u bil-fomm, fl-ordni li ġej:*

*(i) il-kwerelant jew l-avukat jew il-prokuratur legali tiegħu jesponi l-fatt tar-reat u jgħib il-provi tiegħu;*

*(ii) il-kwerelat jew l-avukat jew il-prokuratur legali tiegħu jagħmel id-difiza tiegħu u jgħib il-provi tiegħu;*

*(iii) il-kwerelant jew l-avukat jew il-prokuratur legali tiegħu jista' jirreplika, u l-kwerelat jew l-avukat jew prokuratur legali tiegħu jista' jagħmel kontra-replika:*

***Izda l-qorti tista', għal raġuni tajba, tqassam xorta ohra l-ordni tas-smigh tal-kawza;***  
(Emfazi u sottolinear ta' din il-Qorti).

L-ilment tal-appellant izda ma jiqafx hemm u dan peress li fl-istess seduta li kienet skedata għal provi difiza u trattazzjoni, wara li l-Qorti laqgħet it-talba biex jixhed il-kwerelant Michael Falzon u xehed l-appellant, id-difiza talbet li jitharrku s-sidien l-ohra tal-blokka. Il-prosekuzzjoni u l-parte civile irrimettu ruhhom izda il-Qorti cahdet it-talba abbazi li '*dawn ix-xhieda kienu magħrufin mill-imputat ferm qabel is-seduta tal-lum u għaldaqstant tichad it-talba.*' L-appellant fl-appell tiegħu jissottometti li s-sidien l-ohra tal-

blokka John Rose Apartments issem mew l-ewwel darba mill-kwerelanti waqt ix-xhieda tieghu tas-sebgha (7) ta' Mejju tas-sena elfejn u dsatax (2019) u ghalhekk qabel din id-data, l-appellant ma kellu ebda interess li jharrikom bhala xhieda tieghu.

Din il-Qorti hija tal-fehma li la darba s-seduta tas-sebgha (7) ta' Mejju tas-sena elfejn u dsatax (2019) kienet skedata ghal provi difiza, mal-mument li l-Ewwel Qorti laqghet it-talba biex jixhed il-kwerelant, kien ifisser li d-difiza anke jekk f'proceduri sommarji kellha tinghata l-opportunita' li tressaq xhieda ohra f'seduta ohra u dan naturalment minhabba l-fatt li kellu jinghata zmien li jirregola d-difiza tieghu. F'kaz li din is-seduta kif kienet skedata ghal provi difiza thalliet ghal provi difiza u cioe' il-Qorit ma laqghetx it-talba biex jixhed il-kwerelant, f'dak il-kaz il-Qorti kien ikollha ragun li tichad it-talba sabiex jigu mharrka xhieda ohra ghal seduta ohra.

Fis-sentenza fl-ismijiet **'Il-Pulizija (Maggur Noel Scicluna) Vs Charles Polidano'**<sup>2</sup> gie kkunsidrat li *'Issa huwa minnu li f' dan il-kaz ix-xhieda ma gewx ingunti biex jidhru ghal dik is-seduta, pero' il-Prosektur kien pjenament gustifikat li jaghmel dan meta l-kawza kienet differita proprju ghal-provvediment dwar l-eccezzjoni tal-inkompetenza tal-Qorti. Kieku l-Ewwel Qorti dak in-nhar laqghet l-eccezzjoni tal-inkompetenza, l-kawza kienet tieqaf hemm u x-xhieda kienu jkunew gew ingunt bla bzonni. Meta wiehed iqis il-pass tac-comb li bih imxiet - jew ahjar ma imxietx - din il-kawza, din il-Qorti ma tarax li kien ser isir xi haga straordinarja kieku l-Ewwel Qorti akkordat l-ahjar differiment ghal-provi fic-cirkostanzi specjali tal-kaz.'* Il-Qorti annullat is-sentenza abbazi li dak li sar kien jammonta ghal nuqqas ta' formalita' sostanzjali fis-sens tal-artikolu 428(3) tal-Kodici Kriminali, baghtet l-atti tal-kawza lura lill-Ewwel Qorti biex il-kaz jerga' jinstema u jigi deciz mill-gdid war ali jinstemghu x-xhieda tal-Prosekuzzjoni u tad-difiza.

Din il-Qorti minghajr ma bl-ebda mod tiddikjara li l-appellant ma nghatax smiegh xieraq, fid-dawl tac-cirkostanzi partikolari tal-kaz u cioe' tal-fatt li l-prosekuzzjoni

---

<sup>2</sup> Deciza mill-Qorti tal-Appell Kriminali fis-27 ta' Marzu, 2008 (Appell Kriminali Numru: 428/2007)

kienet inghatat numru ta' differimenti sabiex tressaq il-provi taghha bhal kif anke l-appellant inghata, u anke abbazi tal-fatt li l-Qorti laqghet it-talba sabiex jixhed il-kwerelant minkejja li l-provi tal-prosekuzzjoni kienu maghluqa, il-Qorti kellha takkolja t-talba tal-appellant sabiex ghas-seduta ta' wara jigu imharrk is-sidien l-ohra tal-blokk, ghal liema talba il-prosekuzzjoni u l-parte civile irrimettew ruhhom. Din il-Qorti tqis ic-cahda ghat-talba tal-appellant ghal differiment sabiex jitharrku is-sidien l-ohra tal-blokka bhala nuqqas ta' formalita' sostanzjali fil-procedura u sejra ghalhekk tannulla s-sentenza appellata.

Ghalkemm l-appellant talab li l-atti jigu rinvijati lura lill-Ewwel Qorti, din il-Qorti tenut kont tal-fatt li l-akkuza tirisali ghall-ghaxra (10) ta' Ottubru tas-sena elfejn u sittax (2016) u granet ta' qabel, sejra *ai termini* tal-artikolu 428(3) tal-Kapitolu 9 tal-Ligijiet ta' Malta tiddeciedi s-sentenza fil-mertu wara li d-difiza jkollha l-opportunita' sabiex jitharrku s-sidien l-ohra tal-blokka sabiex jixhdu fis-seduta li jmiss. B'dan li sussegwentement il-kawza tithalla ghat-trattazzjoni u ghas-sentenza.

Ghal dawn il-motivi, din il-Qorti taqta' u tiddeciedi billi tilqa' l-ewwel aggravju limitatment kif ikkunsidrat minn din il-Qorti, u tannulla s-sentenza appellata u tordna sabiex fis-seduta li jmiss jinstemghu s-sidien l-ohra tal-blokka kif mitlub mill-appellant quddiem l-Ewwel Qorti fis-seduta tas-sebgha (7) ta' Mejju tas-sena elfejn u dsatax (2019) b'dan li wara tithalla ghat-trattazzjoni u ghas-sentenza fil-mertu.

(ft) Consuelo Scerri Herrera

Imhallett

VERA KOPJA

Franklin Calleja

Deputat Registratur